



**Minuti tat-tliet mija u wiehed ghoxrin laqgħa tal-Kunsill Lokali tax-Xagħra li saret nhar il-Ħamis 14 ta' Jannar 2016 fil-5.30pm fl-uffiċċju amministrattiv tal-Kunsill. Din hija wkoll l-ghaxar laqgħa tas-seba' legġislatura tal-Kunsill.**

**Il-laqgħa bdiet b'dawn il-membri prezenti:**

Sindku: Joe Cordina  
Viċi Sindku: Aaron Agius  
Kunsilliera: Dr. Joseph Attard  
Dr. Christian Zammit  
Dr. Kevin Cutajar

Ambaxxatriċi lokali taż-żgħażaġh: Maribel Bajada

Uffiċjali:  
Segretarju Eżekuttiv: Ivan Attard

**Talba tal-Bidu, Qari, Konsiderazzjoni u Approvazzjoni tal-Minuti**

Il-laqgħa bdiet fil-5.30pm. Intqalet it-talba tal-bidu.

Il-Kunsill approva unanimament il-minuti tal-laqgħa numru 320 li saret nhar it-Tnejn 21 ta' Diċembru 2015 wara li jsiru l-korrezzjonijiet meħtieġa.

**Punti mqajma mill-minuti**

Il-Viċi Sindku Aaron Agius staqsa dwar meta ser jinżebgħu l-fanali tad-dawl fi Vjal it-Tmienja ta' Settembru. Is-Sindku Joe Cordina wieġeb li dan ix-xogħol ser isir mill-ħaddiema assenjati magħna u ser jibda fil-jiem li ġejjin.

Il-Viċi Sindku Aaron Agius irtira mil-laqgħa fis-5.40pm.

Il-Kunsillier Dr. Joseph Attard staqsa dwar jekk kienx hemm xi żvilupp fuq il-monument li jfakkar l-Assedju l-Kbir. Is-Sindku Joe Cordina wieġeb li ser nibaghtu ittra lil Mons. Dr. Joe Vella Gauci, *chairman* tal-Kumitat tal-Kultura fi ħdan il-Ministeru għal Ghawdex, sabiex jagħtina aġġornament dwar dan il-proġett.

### **Approvazzjoni tal-minuti tal-laqgħa tal-lokalita'**

Il-Kunsill approva unanimament il-minuti tal-laqgħa annwali tal-lokalita' li saret nhar il-Ħadd 10 ta' Jannar 2016 fl-10.00am fl-uffiċċju amministrattiv.

### **Approvazzjoni tal-*Quarterly Financial Report* għax-xhur bejn Ottubru u Diċembru 2015**

Is-Segretarju Eżekuttiv Ivan Attard ippreżenta lill-Kunsill kopja tal-*quarterly financial report* għax-xhur bejn Ottubru u Diċembru 2015.

Ir-rapport juri li matul is-sena 2015, il-Kunsill Lokali tax-Xagħra kellu dħul totali ta' € 702,495.57c u ħruġ ta' € 639,923.06c. B'hekk, il-Kunsill spiċċa s-sena finanzjarja 2015 b'bilanċ finanzjarju ta' € 62,572.51c. Dan ir-rapport huwa suġġett għall-aġġustamenti li jsiru mill-awdituri tal-Kunsill bħala parti mill-proċess tal-awditjar.

Dan ir-rapport ġie approvat unanimament mill-Kunsill.

### **Approvazzjoni tal-estimi finanzjarji (budget) għas-sena 2016**

Is-Segretarju Eżekuttiv Ivan Attard ippreżenta lill-Kunsill kopja tal-estimi finanzjarji għas-sena 2016, liema estimi ġew diskussi mar-residenti waqt il-laqgħa annwali tal-lokalita'.

Il-Kunsill approva unanimament dawn l-estimi finanzjarji.

Is-Segretarju Eżekuttiv ġibed l-attenzjoni tal-Kunsill rigward l-infiq fuq proġetti kapitali l-aktar dawk relatati mal-iskema ta' asfaltar tat-toroq taħt l-iskema tal-*Public Private Partnership*. Wara diskussjoni, is-Sindku Joe Cordina propona u l-Kunsill qabel li matul is-sena 2016 għandna nagħlqu l-kontijiet kollha pendenti fuq il-proġetti li wettaqna fis-snin li għaddew qabel ma nagħtu bidu għal proġetti kapitali oħrajn.

**Komunikazzjonijiet tas-Sindku fosthom ix-xogħol ta' asfaltar ta' Pjazza l-Vitorja u Vjal it-Tmienja ta' Settembru, l-organizzazzjoni tal-attivitajiet tal-Karnival, l-organizzazzjoni tal-attivitajiet ta' Jum ix-Xaghra, hatra ta' ambaxxatur/ambaxxatriċi lokali taż-żgħażaġh, approvazzjoni tal-*performance appraisals* tas-Segretarju Eżekuttiv u l-impjegati fl-uffiċċju amministrattiv u materji oħra**

1. Is-Sindku Joe Cordina informa lill-Kunsill li minn informazzjoni li għandu, ix-xogħol ta' asfaltar ta' Vjal it-Tmienja ta' Settembru ser jitkompla fil-jiem li ġejjin. Dan ix-xogħol ser isir min-naħa tal-Ministeru għal Ghawdex. Rigward ix-xogħol ta' asfaltar ta' Pjazza l-Vitorja, is-Sindku informa lill-Kunsill li l-offerta pubblika għal dan ix-xogħol tinsab fi stadju ta' aġġudikazzjoni u għaldaqstant ix-xogħol mistenni jibda wkoll fil-ġimgħat li ġejjin.
2. Is-Sindku Joe Cordina informa lill-Kunsill li ninsabu għaddejnin bl-aħħar preparamenti għall-organizzazzjoni tal-attivitajiet tal-Karnival fil-lokalita' tagħna. Il-programm ser ikun jikkonsisti f'serata tal-Karnival nhar is-Sibt 6 ta' Frar 2016 mis-7.30pm 'il quddiem fil-Pjazza ta' quddiem il-Knisja tan-Nazzarenu u programm varjat nhar il-Ħadd 7 ta' Frar 2016 minn nofsinhar 'il quddiem fi Pjazza l-Vitorja. Is-Sindku propona u l-Kunsill qabel li għandna nikkummissjonaw lill-Banda *Victory* sabiex iddoqq marċi tal-Karnival madwar il-*Ġgantija Plots* nhar il-Ħadd 7 ta' Frar mill-10.30am sa nofsinhar.

Is-Sindku propona u l-Kunsill qabel li matul l-aħħar ġimgħa ta' Jannar għandha ssir laqgħa oħra tas-sotto-kumitat responsabbli mill-organizzazzjoni tal-Karnival fix-Xaghra sabiex jiġi iffinalizzat il-programm.

3. Is-Sindku Joe Cordina informa lill-Kunsill li għandna nibdew bil-preparamenti tagħna għall-organizzazzjoni ta' Jum il-Lokalita' f'April li ġej. Huwa propona u l-Kunsill qabel li matul ix-xahar ta' Marzu għandna noħorġu n-nomini għall-premju 'Ġieħ ix-Xaghra 2016'. Is-Sindku Joe Cordina propona wkoll u l-Kunsill qabel li bhas-snin preċedenti, għandna nikkummissjonaw lis-Sinjorina Daphne Sant Caruana, kuratriċi tat-Tempji tal-*Ġgantija*, sabiex tipprepara *feature* fuq xi post storiku fix-Xaghra sabiex jintwera lill-pubbliku dakinhar tas-serata prinċipali.

Fuq sugġeriment tal-Kunsillier Dr. Kevin Cutajar, is-Sindku Joe Cordina propona u l-Kunsill qabel li għas-snin li ġejjin, għandna nippruvaw nagħmlu *feature* fuq it-tliet knejjes li għandna fil-lokalita'.

4. Is-Sindku Joe Cordina informa lill-Kunsill li, skont kif ġie deċiż fl-aħħar laqgħa tal-Kunsill, ħarġu l-applikazzjonijiet għall-ħatra ta' ambaxxatur/ambaxxatriċi lokali taż-żgħażaġh. In-nomini jagħlqu nhar l-Erbgħa 3 ta' Frar 2016 f'nofsinhar u d-deċiżjoni għandha tittiehed fil-laqgħa li jmiss.

Is-Sindku Joe Cordina propona u l-Kunsill qabel li għandna ngeddu t-terminu tas-Sinjorina Maribel Bajada bħala ambaxxatriċi lokali taż-żgħażaġh sat-28 ta' Frar 2016 sakemm jintgħazel ambaxxatur ġdid.

5. Il-Kunsill Lokali tax-Xagħra iddiskuta l-*performance appraisals* tas-Segretarju Eżekuttiv u l-impjegati fl-uffiċċju amministrattiv tal-Kunsill.

Wara diskussjoni, is-Sindku Joe Cordina propona u l-Kunsill qabel unanimament li għandu jingħata *full performance bonus* ta' 10% lis-Segretarju Eżekuttiv Ivan Attard u *full performance bonus* ta' 6% lill-*Assistant Principal* Josephine Sultana u lill-iskrivana Manolita Farrugia.

### **Materji oħra:**

6. Is-Sindku Joe Cordina informa lill-Kunsill li, skont kif deċiż fl-aħħar laqgħa tal-Kunsill, avvicinajna numru ta' residenti tax-Xagħra li jistgħu jservu fis-sotto-kumitat responsabbli mill-ġemellaġgi u mill-organizazzjoni tal-festival tat-tin.

Huwa propona u l-Kunsill qabel unanimament li dan is-sotto-kumitat għandu jkun iffurmat mill-Kunsillier Dr. Christian Zammit (chairman), is-Segretarju Eżekuttiv Ivan Attard, l-*Assistant Principal* Josephine Sultana, l-iskrivana Manolita Farrugia, is-Sur Victor Zammit, is-Sinjorina Maria Grima, is-Sur Raymond Bonello u Dr. Aaron Attard Hili LLD. Is-Sindku Joe Cordina propona wkoll u l-Kunsill qabel li l-ewwel laqgħa ta' dan is-sotto-kumitat għandha tissejjaħ mill-aktar fis possibbli biex jibda jithejja l-programm tas-seba' edizzjoni tal-festival tat-tin.

7. Is-Sindku Joe Cordina propona u l-Kunsill qabel li għandna nitolbu d-devoluzzjoni tal-gabbana li hemm fil-ġnien ta' quddiem il-Mithna Ta' Kola. Dan wara li jsiru l-verifiki neċessarji min-naħa ta' tagħna u jkun hemm konferma min-naħa tad-Dipartiment tal-Artijiet li din it-talba tista' ssir.

8. Is-Sindku Joe Cordina propona u l-Kunsill qabel li għandna nibagħtu *token* marbut mal-lokalita' ta' tagħna lill-Kunsilli barranin li huma ġemellati magħna bħala sinjal ta'

awguri min-naha tagħna għas-sena l-ġdida. Dawn huma l-Kunsilli ta' Offida, San Michele Salentino, Chevaigné u Mergo.

9. Is-Sindku Joe Cordina ġibed l-attenzjoni tal-Kunsill għall-fatt li matul ix-xogħol ta' installazzjoni ta' fanali dekorattivi fi Pjazza l-Vitorja bhala parti mill-proġett 'Repaving of Victory Square in Xagħra including the construction of stormwater culvert', sar xi xogħol ta' tqattieġ fil-bankina. Is-Sindku propona u l-Kunsill qabel li għandna ninkarigaw lill-kuntrattur Joe Grima sabiex jirranġa t-tqattieġ li sar.

### **Qari tal-Korrispondenza:**

1. E-mail mid- Dipartiment tal-Gvern Lokali li fiha d-Dipartiment qed jinforma lill-Kunsill li l-applikazzjoni tagħna għall-Iskema ta' Attivitajiet Kulturali għas-sena 2016 ġiet aċċettata u d-Dipartiment ser jagħti s-somma ta' € 2000 sabiex ikunu jistgħu jiġu organizzati l-attivitajiet tal-Karnival fil-lokalita' tagħna. Il-Kunsill innota l-kontenut.
2. E-mail mingħand l-iskultur u pittur Victor Agius bis-sit propost li fih ser isir il-monument 'Haġarna' li kien wiehed mill-proġetti magħzula għall-Programm t'Arti fi Spazji Pubblici inniedi mill-Ministeru tat-Trasport, Infrastruttura u Komunikazzjoni. Il-Kunsill approva unanimament is-sit propost skont is-*site plan* mibgħuta mis-Sur Agius bil-kundizzjoni li jingabu l-permessi kollha meħtieġa mill-awtoritajiet kompetenti.
3. E-mail mill-Assoċjazzjoni tal-Kunsilli Lokali li fiha qed tinforma lill-Kunsilli Lokali bil-kompetizzjoni għall-isbaħ ritratt tal-belt jew lokalita' f'Malta u Għawdex, liema ritratt ser jiġi ešebit fl-ešebizzjoni 'Fall in Love with Europe' li ser issir fi Frar 2016 bhala parti mill-attivitajiet organizzati mill-*Europe Direct Information Centre*. Is-Sindku Joe Cordina propona u l-Kunsill qabel li għandna niehdu sehem f'din il-kompetizzjoni billi nibagħtu r-ritratt ta' Pjazza l-Vitorja waqt is-serata tal-festival tat-tin.
4. E-mail mingħand l-awtur Ted Mizzi li fiha qed jitlob lill-Kunsill sabiex jixtri kopja tal-ktieb tiegħu 'The Rotunda – A Testament to Faith, Courage and Love' li jittratta l-ħajja soċjo-kulturali tar-raħal tax-Xewkija u x'wassal għall-bini tal-Knisja Rotunda ta' San Ġwann Battista fl-istess lokalita'. Il-Kunsill aċċetta din it-talba.
5. E-mail mingħand Francienne Muscat, Segretarja tal-Kumitat Organizzattiv tal-Maratona Annwali ta' Għawdex, li fiha qed titlob il-kollaborazzjoni tal-Kunsill Lokali tax-Xagħra fl-organizzazzjoni ta' dan l-avveniment sportiv li ser isir nhar il-Ħadd 24

ta' April 2016. Is-Sindku propona u l-Kunsill qabel li għandna nikkollaboraw mal-Kumitat Organizzattiv tal-Maratona f'din l-attività' bi spiza li ma teċċedix dik tas-sena li għaddiet.

6. E-mail mingħand David Grech, *nurse* fi hdan in-*National Immunisation Services*, li fiha qed jitlob il-*feedback* tal-Kunsill dwar il-kampanja tal-vaċċin kontra l-influenza stagjonali li saret f'Ottubru 2015. Il-Kunsill innota l-kontenut.
7. E-mail mingħand George Refalo, Segretarju Eżekuttiv tar-Reġjun Għawdex, li fiha qed jistaqsi lill-Kunsilli Lokali Għawdxin jekk għandhom xi post fil-pussess tagħhom li huma disposti li jikruh lir-Reġjun sabiex jibda jservi esklussivament ta' *store* għat-Tribunal Reġjonali. Il-Kunsill m'għandux post biex iservi għal dan il-għan.
8. E-mail mingħand Isabella Camilleri Aquilina mid-Dipartiment tal-Gvern Lokali li fiha qed tistieden lis-Sindku u lis-Segretarju Eżekuttiv sabiex jattendu għal konferenza stampa li ser issir nhar il-Ġimgħa 29 ta' Jannar 2016 fis-1.00pm f'Saint James Cavalier, Malta, li fiha ser issir it-tnedija tal-attivitajiet kulturali li ser isiru matul ix-xahar ta' Frar b'finanzjament mis-Segretarjat Parlamentari għall-Kunsilli Lokali. Għan-nom tal-Kunsill Lokali tax-Xagħra ser jattendu s-Sindku flimkien mas-Segretarju Eżekuttiv.
9. E-mail mingħand Victoria Martha Pace, koordinatriċi tal-Fondazzjoni Valletta 2018 f'Għawdex, li fiha qed titlob laqgħa mas-Sindku u/jew mas-Segretarju Eżekuttiv dwar din il-Fondazzjoni u l-proġetti li għandha ippjanati għas-snin 2016-2018. Din il-laqgħa ser issir nhar il-Hamis 21 ta' Jannar fis-1.30pm u għaliha ser ikun preżenti s-Segretarju Eżekuttiv Ivan Attard.
10. E-mail mingħand Eileen Vella, *senior pharmacist and nutritionist* fl-Isptar Ġenerali ta' Għawdex, li fiha qed tistaqsi lill-Kunsill jekk hux interessat li joffri korsijiet ta' aerobics għal residenti li huma *overweight*. Il-Kunsill jaħseb biss għall-post fejn isiru dawn il-korsijiet filwaqt li l-*Health Promotion Unit* taħseb għall-għalliema. Il-Kunsill qabel li għandna nuru l-interess tagħna biex norganizzaw dawn il-korsijiet.
11. E-mail mill-MEUSAC li fiha qed tistieden lil rappreżentanza mill-Kunsill sabiex tattendi għal konferenza bit-tema 'From Rome to Lisbon and Beyond', liema konferenza saret nhar it-Tlieta 12 ta' Jannar 2016 fil-Belt Valletta. Il-Kunsill innota l-kontenut.

12. Memo 01/2016 maħruġ mid-Dipartiment tal-Gvern Lokali intitolat ‘Rapport tal-Uffiċċju Nazzjonali tal-Verifika (NAO) għas-sena 2014’. Il-Kunsill innota l-kontenut.
13. E-mail mingħand Andrea Saliba, rappreżentanta tal-Fondazzjoni OASI, li fiha qed tistieden rappreżentanza mill-Kunsill sabiex tattendi għal konferenza bit-tema ‘Drugs, their nature, effects and symptoms’ li ser issir nhar l-Erbgħa 3 ta’ Frar 2016 fil-11.30am fl-uffiċċju tal-OASI, il-Belt Victoria. Il-Kunsill innota l-kontenut.
14. E-mail mingħand l-Inġinier Fredrick Azzopardi mill-Korporazzjoni Enemalta b’informazzjoni dwar il-proċedura l-ġdida marbuta mat-twaħħil ta’ bozoz ġodda mill-Kunsilli Lokali u entitajiet nazzjonali oħrajn awtorizzati. Din is-sistema ser tidhol fis-seħħ mit-Tnejn 25 ta’ Jannar 2016 u għandha twassal għal aktar awtonomija u servizz aħjar lill-Kunsilli Lokali. Il-Kunsill innota l-kontenut.
15. E-mail ċirkulata mill-Assoċjazzjoni tal-Kunsilli Lokali li fiha l-Assoċjazzjoni qed tistieden rappreżentanza mill-Kunsill sabiex tattendi għall-konferenza nazzjonali dwar l-epilessija li ser issir nhar is-Sibt 13 ta’ Frar 2016 f’Malta. Il-Kunsill innota l-kontenut.
16. E-mail mill-Awtorita’ Maltija għall-Ambjent u l-Ippjanar (MEPA) li fiha qed tinforma lill-Kunsilli bil-proċess ta’ konsultazzjoni pubblika dwar iż-żona industrijali ta’ Ħal-Far f’Malta. Is-sottomissjonijiet jintlaqgħu sas-17 ta’ Frar 2016. Il-Kunsill innota l-kontenut.
17. E-mail mill-Awtorita’ Maltija għall-Ambjent u l-Ippjanar (MEPA) li fiha qed tinforma lill-Kunsilli bil-proċess ta’ konsultazzjoni pubblika dwar iż-żona industrijali tal-Imriehel f’Malta. Is-sottomissjonijiet jintlaqgħu sat-22 ta’ Jannar 2016. Il-Kunsill innota l-kontenut.
18. Memo 02/2016 maħruġ mid-Dipartiment tal-Gvern Lokali intitolat ‘Emendi għall-Att dwar Kunsilli Lokali’. Il-Kunsill innota l-kontenut.
19. Memo 03/2016 maħruġ mid-Dipartiment tal-Gvern Lokali intitolat ‘Għeluq tas-Sena Finanzjarja’. Il-Kunsill innota l-kontenut.
20. E-mail mingħand Matthew Bonett, Direttur Informazzjoni tal-Partit Nazzjonalista, li fiha qed jistieden lis-Segretarji Eżekuttivi u/jew rappreżentanza mill-Kunsilli Lokali sabiex jattendu għall-Konvenzjoni Ġenerali tal-Partit Nazzjonalista bit-tema

‘IdeaAmbjent’ li ser tiġi organizzata bejn il-Ġimgha 15 u l-Ħadd 17 ta’ Jannar 2016. Il-Kunsill innota l-kontenut.

21. Ċirkulari mill-Assoċjazzjoni tal-Kunsilli Lokali li fiha l-Kunsilli Lokali qed jiġu infurmati li l-istess Assoċjazzjoni, flimkien mal-Uffiċċju tal-Parlament Ewropew f’Malta, qed toffri l-opportunita’ sabiex għoxrin kunsillier jipparteċipa fil-*European Youth Event 2016* organizzat mill-Parlament Ewropew fl-20 u 21 ta’ Mejju 2016 fi Strasburgu, Franza. Kull partecipant ma jstax ikollu iktar minn tletin sena u ser jinghata *allowance* biex tagħmel tajjeb għall-ispejjeż tat-titjira, akkomodazzjoni u ikel. Il-Kunsill innota li hadd mill-Kunsilliera attwali mhu eligibbli biex jipparteċipa.
22. E-mail mid-Dipartiment tal-Malti fi hdan l-Universita’ ta’ Malta li fiha dan id-Dipartiment qed jinforma lill-Kunsilli Lokali li ser isir kors li jwassal għal ċertifikat fil-qari tal-provi bil-Malti fiċ-Ċentru tal-Universita’ ta’ Għawdex. Il-lezzjonijiet ser isiru nhar ta’ Ġimgha filgħaxija u nhar ta’ Sibt filgħodu. Il-Kunsill innota l-kontenut.
23. E-mail minghand Radu Gheorghe li fiha qed jinforma lill-Kunsill li huwa interessat li joffri korsijiet ta’ *aerobics* lir-residenti għall-hlas ta’ € 25 kull lezzjoni bil-kundizzjoni li l-Kunsill joffri l-post fejn isiru l-lezzjonijiet. Il-Kunsill qabel li għandna noffru dan il-kors lir-residenti tagħna bil-prezz issussidjat ta’ € 15 lil kull partecipant.
24. E-mail minghand Oliver Borg, *managing director* tal-kumpanija Salvarti Co. Limited, li fiha qed jitlob laqgħa mas-Sindku u/jew ma’ rappreżentant tal-Kunsill Lokali sabiex jiddiskuti diversi metodi dwar kif jista’ jsir kontroll tal-problema tal-ħamiam fil-lokalita’. Il-Kunsill innota l-kontenut.
25. E-mail mid-Dipartiment tal-Kunsilli Lokali b’informazzjoni dwar il-programm ‘Għaqal id-Dar, Hajja Aħjar’ li qed jiġi organizzat mill-Ministeru tal-Familja u Solidarjeta’ Soċjali flimkien mas-Segretarjat Parlamentari għall-Gvern Lokali matul is-sena 2016. Dan il-kors qed isir fil-Birgu, Ħad-Dingli, il-Ħamrun u l-Għarb Għawdex. Il-Kunsill innota l-kontenut.
26. Ċirkulari mill-Assoċjazzjoni tal-Kunsilli Lokali dwar il-hlas tal-*Group Health Insurance Policy* għas-sena 2016. Il-Kunsill innota l-kontenut.

### **Ilmenti mir-residenti:**

1. Talba minghand Daphne Sant Caruana ta’ Flat 6, Masri Court, Triq Tal-Masri, sabiex issir *stand* fejn jiddendel iż-żibel quddiem ir-residenza tagħha. Il-Kunsill qabel li



għandna nitolbu lis-Sinjura Sant sabiex tidentifika s-sit eżatt fejn tixtieq li tehel din l-*istand*.

2. Talba mingħand Tarcisio Rapa ta' 2, Pjazza l-Vitorja, sabiex isiru sinjali li jipprojbixxu l-ipparkjar madwar metru fuq kull naħa tal-garaxx tar-residenza tiegħu. Il-Kunsill qabel li din it-talba għandha titressaq għall-approvazzjoni ta' Transport Malta.
3. Talba mingħand Fabio Attard ta' N.B., Triq Tas-Sruġ, sabiex titranġa rampa bis-siment quddiem ir-residenza tiegħu. Il-Kunsill qabel li dan ix-xogħol għandu jsir.
4. Talba mingħand Maria Sultana ta' 33, Triq Ta' Bertrija, sabiex issir *traffic management plan* għad-dhul u l-ħruġ fi Pjazza l-Vitorja. Il-Kunsill qabel li din it-talba għandha titressaq għall-approvazzjoni ta' Transport Malta.
5. Talba mingħand Loreto Portelli ta' 14, Triq Tal-Masri, sabiex jingħata f'it siment f'passaġġ pubbliku fl-inħawi tal-Pergla. Il-Kunsill qabel li għandna niċċekkjaw eżatt mar-resident biex naraw għal liema passaġġ qed jirreferi.
6. Talba mingħand Alfred Camilleri ta' 29, Triq Franġisk Camilleri, sabiex tiġi installata bozza ġdida maġenb ir-residenza tiegħu. Il-Kunsill qabel li din it-talba għandha tiżdied mat-talbiet simili li saru minn xi residenti fix-xhur li għaddew.
7. Talba mingħand Anthony Refalo ta' 'Marton House', Triq Mikiel Farrugia, sabiex jitranġa ħajt tas-sejjeħ imwaqqa' fi Triq San Marzjal. Il-Kunsill qabel li dan ix-xogħol għandu jsir.
8. Talba mingħand Josephine Azzopardi ta' 46, 'Qalb Ta' Ġesu', Triq Mikiel Farrugia, sabiex jiġu installati *cameras* tas-sigurta' fil-ġnien ta' quddiem il-Mithna Ta' Kola u jsiru *gates* mat-tliet entraturi ta' dan il-ġnien biex tiżdied is-sigurta'. Il-Kunsill qabel li għalissa għandhom jiġu installati biss il-*cameras* tas-sigurta'.
9. Talba mingħand is-Sindku Joe Cordina sabiex isir xogħol ta' manutenzjoni fuq l-istatwa tal-Madonna li tinsab fil-bajja tar-Ramla l-Hamra. Il-Kunsill qabel li din it-talba għandha tiġi riferuta lill-Għaqda Mhux Governattiva 'Wirt Għawdex'.
10. Talba mingħand il-Kunsillier Dr. Joseph Attard sabiex jiġi installat *interactive panel* li jkun jinkludi mappa tal-lokalita' tagħna hdejn l-uffiċċju amministrattiv tal-Kunsill. Il-Kunsill qabel li għandna niċċekkjaw ma' Kunsilli Lokali oħrajn dwar min kien responsabbli mill-installazzjoni ta' *interactive panels* simili fil-lokalitajiet rispettivi tagħhom.

## **Approvazzjoni tal-pagamenti**

Il-Kunsill approva unanimament l-iskeda ta' pagamenti annessa mal-minuti. Il-Kunsillier Dr. Kevin Cutajar approva l-pagamenti ta' Emmanuel Sultana u Gatt Enterprises Limited b'riserva wara li talab lis-Segretarju Eżekuttiv jagħtih kopja tal-*invoices* relatati ma' dawn ix-xogħlijiet.

## **Aġġornament**

Il-Kunsill iddeċieda li l-laqgħa li jmiss għandha ssir nhar it-Tnejn 15 ta' Frar 2016 fil-5.30pm b'agenda li tkun komunikata aktar 'il quddiem.

Il-laqgħa spiċċat fis-7.00pm.

**Joe Cordina**  
**Sindku**

**Ivan Attard**  
**Segretarju Eżekuttiv**